

बिज़नेस स्टैंडर्ड

महाराष्ट्र में नकली बीज, कीटनाशक बनाने वाली कंपनी पर छापा

PTI / औरंगाबाद July 10, 2020

नौ जुलाई (भाषा) महाराष्ट्र में औरंगाबाद जिले के सिल्लोड में कथित रूप से नकली बीज और कीटनाशक बनाने वाली कंपनी पर कृषि विभाग ने छापा मारा और करीब तीन लाख रुपये के उत्पाद जब्त किए।

एक अधिकारी ने बृहस्पतिवार को बताया कि माणिकनगर इलाके में किसना एग्री टेक्नोलॉजी प्राइवेट लिमिटेड पर मंगलवार रात छापा मारा गया था।

उन्होंने बताया, " बेम्बलेवाडी गांव के एक किसान ने सोयाबीन बीज की दो बोरियां खरीदी थीं लेकिन इनसे फसल नहीं उपजी। उसने औरंगाबाद पंचायत समिति में शिकायत दर्ज कराई। "

उन्होंने बताया कि अधिकारियों ने कंपनी के परिसर से नकली बीज और कीटनाशक की 107 बोरियां बरामद कीं जिनकी कीमत तीन लाख रुपये से ज्यादा है।

अधिकारी ने बताया कि सिल्लोड नगर थाने में तसव्वर बेग (32) के खिलाफ बीज अधिनियम 1966 और कीटनाशक कानून की संबंधित धाराओं में मामला दर्ज किया गया है। वह फिलहाल फरार है।

Source: https://hindi.business-standard.com/storypage_hin.php?autono=1928932